

పరిపాలన పూర్తిగా ప్రజల చేతుల్లోనే వుండాలంటే, అవినీతి లేని భారతదేశాన్ని చూడాలంటే  
కొత్తతరం యువత రాజకీయాల్లోకి రావల్సిందేనంటున్నారు డాక్టర్ జయప్రకాష్ నారాయణ్

# రండి .. రాజకీయాల్లోకి

JOIN POLITICS -JP'S CALL TO THE YOUTH

## యువతకు జేపీ పిలుపు



Right Politics for the  
Youth on the move

Imprex School of Leadership Management (ISLM)

మన కొత్తతరానికి నిజంగా మన దేశ పరిస్థితుల మీద అవగాహన వుందా?  
 దేశం ముందుకు వెళ్ళాలనే కోరిక, తీసుకెళ్ళాలనే తపన అసలు వారికున్నాయా?  
 లేక, వారు తమ సొంతలాభం మాత్రమే చూసుకుంటున్నారా?  
 దేశం మారాలంటే రాజకీయాలు మారాలని వారు గుర్తిస్తున్నారా? లేదా?  
 రాజకీయాలను వారు ద్వేషిస్తున్నారా? లేక భయపడి దూరంగా వుంటున్నారా?  
 'మార్పు' కోసం ముందుకు రావడానికి వారిలో ఎంతమంది సిద్ధంగా వున్నారు?



దేశాన్ని మార్చుకోవాలనే కోరిక మన యువతకు బలీయంగా వుందని, సరైన అవకాశం వస్తే దానిని వినియోగించుకోవడానికి వారు సిద్ధంగా వున్నారని బలంగా చెప్తున్నారు సుప్రసిద్ధ సంస్కరణవాది, లోక్సత్తా జాతీయ అధ్యక్షులు డాక్టర్ జయప్రకాష్ నారాయణ్. కొత్తతరం యువతీ యువకులు రాజకీయాన్ని ఏ దిశగా చూడాలో, రాజకీయాల్లో ఎందుకు భాగం పంచుకోవాలో **డాక్టర్ జయప్రకాష్ నారాయణ్** కోణం సుంచి అందిస్తున్నారు **సురేశ్ వెలుగురి**.



Join Politics

# మార్కును మరో తరానికి వాయిదా వేయకండి

ఇటీవల దేశవ్యాప్తంగా సంచలనం సృష్టించిన బొగ్గు కుంభకోణం మీద రాష్ట్రంలోని ఒక ఇంజనీరింగ్ కళాశాల విద్యార్థుల స్పందనను మీడియాలో చూశాను. ప్రధానమంత్రి రాజీనామా చేయాలి, లైసెన్సుల్ని రద్దుచేసి వెంటనే ప్రభుత్వం బొగ్గుగనుల్ని స్వాధీనం చేసుకోవాలి అంటూ ఓ విద్యార్థిని ఆవేశంగా మాట్లాడింది. బొగ్గు రంగాన్ని కేవలం ప్రభుత్వమే నిర్వహించగలిగే పరిస్థితి లేదు, బొగ్గుగనుల్ని వెంటనే రద్దుచేస్తే విద్యుత్ సంక్షోభం మరింత తీవ్రమవుతుంది, కేటాయింపయితే జరిగిందిగానీ డబ్బు ఎక్కడికీ పోలేదు అని ఆ చర్చాకార్యక్రమ సమన్వయకర్త కొంతమేర వాస్తవాల్ని వివరించే ప్రయత్నం చేశారు. అప్పటిదాకా ఆవేశంగా మాట్లాడుతున్న ఆ అమ్మాయి కాస్తా ఒక్కసారిగా అయోమయంగా మారిపోయి, మరేంటి సార్ పరిష్కారం? ఏం చేయాలి సార్? అని ప్రశ్నించింది. మిగిలిన విద్యార్థుల ముఖాలలో కూడా అదే అమాయకత్వం, అయోమయం. సమయంలేకో ఏమో వివరణలివ్వకుండా ఆ ప్రశ్నల్ని అలా వదిలేశారు. దీనిమీద పార్లమెంటును స్తంభింపచేయటం వల్ల ఉపయోగముంటుందా, సంకీర్ణ ప్రభుత్వాల యుగంలో ప్రధాని అధికారాల పరిధిని విస్తరించాలా వంటి అంశాలను అసలు ఆ విద్యార్థిని గుర్తించనే లేదు. అవినీతిని అంతం చేయాలని ఒకేఒక్క లక్ష్యంతో ఉన్న చాలామంది చిత్తశుద్ధి గల యువత కూడా 2జీ కుంభకోణం, బొగ్గు గనుల వివాదం మధ్య తేడాతెలియక గందరగోళానికి లోనయ్యారని నేను ప్రత్యక్షంగా పలు సమావేశాలలో గమనించాను.

బొగ్గు కుంభకోణం మీద లోక్ సత్తా ప్రజాప్రయోజనకరంగా, ఆచరణాత్మకంగా పరిష్కారమార్గాల్ని, రాజకీయ కార్యచరణను తెలిపింది. అప్పుడున్న పరిస్థితుల నేపథ్యంలో బొగ్గు కేటాయింపులకు క్యాప్టివ్ మైనింగ్ విధానం సరైనదేనని, ఇక మీదట బొగ్గు గనుల్ని అంతర్జాతీయ పోటీబిడ్డింగ్ ద్వారా కేటాయించాలని, ఆపైన అప్పసంగా లాభాలు పొందిన కంపెనీల మీద 'విండ్ ఫాల్ ప్రాఫిట్స్ పన్ను'ను విధించాలని వివరించింది. పార్టీలు పార్లమెంటును స్తంభింపచేయటం ఆపి ఈ పరిష్కారాల మీద దృష్టి పెట్టాలని, అవినీతికి పాల్పడ్డట్టు ఆధారాలున్న కంపెనీల, వ్యక్తుల ఆస్తులు జప్తుచేసి కఠినశిక్ష విధించేందుకు ప్రభుత్వం మీద ఒత్తిడి తేవాలని అన్ని పార్టీల పార్లమెంటు సభ్యులకు లోక్ సత్తా విజ్ఞప్తి చేసింది. విద్యార్థులు రోజూ ఇంటర్ నెట్ ను వినియోగిస్తారు, ఆ అంశం మీద ఒక్కసారి లోక్ సత్తా పార్టీ వెబ్ సైట్ లోకి వెళ్లి చూసివుంటే సమగ్ర పరిష్కారాలేంటో అర్థమై ఉండేది.

నల్లబంగారం (బొగ్గు) విషయంలోనే కాకుండా బంగారం విషయంలో కూడా మనది అయోమయమైన, విచిత్రమైన వ్యవహారమైంది. దేశంలో 300-400 ఏళ్లకు సరిపడా నల్లబంగారం నిల్వలున్నా కూడా మన అవినీతి, అసమర్థ విధానాల వల్ల విదేశాల నుంచి బొగ్గును దిగుమతి చేసుకుంటున్నట్టే, దేశ ఆర్థికవ్యవస్థకు చేటు చేస్తున్నా కూడా మనం అలంకరణ కోసం బంగారాన్ని విదేశాల నుంచి దిగుమతి చేసుకుంటున్నాం. చైనా అధికార పత్రిక 'పీపుల్స్ డెయిలీ'లో ఆమధ్య ఒక కథనం వచ్చింది. 'భారతీయులు స్త్రీ, పురుష తేడా లేకుండా ఆభరణాల్ని తెగధరిస్తుంటారు. ఆఖరికి ఇండియాలోని బిచ్చగత్తెలకు కూడా ముక్కుపూడకలుంటాయి' అని వ్యంగ్యంగా ఆ చైనా పత్రిక రాసింది. అదేదో ముతక సామెత చెప్పినట్టు, తప్పు జరుగుతున్నందుకుకాకుండా ఎవరో నవ్విసందుకన్నట్టు మనవాళ్లు ఆ విమర్శ పట్ల గింజుకున్నారు. మనదేశంలోని పలుప్రాంతాలలో రతనాలు రాశులు పోసి అమ్మేవారు, దేవాలయాలలో, పంటపొలాలలో కార్యక్రమాలకు ముందు బంగారం కాసుల్ని, రతనాల్ని విరజిమ్మేవారు, అందుకే ఇప్పటికీ మనకు కొన్ని ప్రాంతాలలో బంగారం వంటివి దొరుకుతుంటాయి అని తెగబాధపడుతూ మీడియాలో కథనాలు కూడా వచ్చాయి. బంగారాన్ని మనతో పోటాపోటీగా దిగుమతి చేసుకునే చైనా ఆ విషయంలో మనల్ని గురివింద తరహాలో విమర్శించిందన్న విషయాన్ని పక్కనపెడితే, చైనా పత్రిక రాసిన వ్యాసంలోని వ్యంగానికి కొంత అర్థం కూడా ఉంది. మనదేశంలో బంగారం పెద్దఎత్తున లేదుకాబట్టి మనం ఆభరణాలు ధరించటం కోసం బంగారాన్ని విదేశాల నుంచి దిగుమతి చేసుకుంటున్నాం. దానిమూలంగా మన విదేశీమార్కెట్రవ్య నిల్వలు పడిపోతూ వాణిజ్య లోటు పెరిగిపోతోంది. దాని దుష్ఫలితాన్ని మనందరం విద్య, వైద్యం సహా వివిధ నిత్యజీవితావసరాలపై అనుభవిస్తున్నాం. కాస్త లోతుగా పరిశీలిస్తే అసలు విషయం మనకు బోధపడుతుంది. 18వ శతాబ్దంలో ప్రపంచ జీడిపీల్ భారత్ కు 25 శాతం ఉండేది. ఆ తర్వాత పారిశ్రామిక విప్లవాన్ని కోల్పోవటం వల్ల అది 1 శాతానికి పడిపోయింది. 1991 తర్వాత ప్రజల పట్ల ప్రేమ వల్ల కాకపోయినా అనివార్య పరిస్థితులతో చేపట్టిన చర్యల వల్ల 2 శాతానికి పెరిగింది. కానీ మనం 18వ శతాబ్దంలో లాగానే ఆలోచిస్తూ, భారతదేశం ప్రపంచంలోనే అత్యధిక సంపన్నదేశం అనే భ్రమలో తాతలు నేతులు తాగారు అనే తరహాలో వ్యవహరిస్తూ బంగారు ఆభరణాల్ని మోజుగా ధరిస్తున్నాం. మనది పేదదేశం, అనేక ఒడిదుడుకుల తర్వాత స్వాతంత్ర్యాన్ని సంపాదించి ఇప్పుడిప్పుడే ఒక దిశగా వెళ్తోంది, రాబోయే కొన్నేళ్లలో 15 శాతం అభివృద్ధి రేటును సాధించాలి అనే అవగాహనను మనం పెంచుకోలేకపోయాం.

మనదేశం ఎదుర్కొంటున్న రెండు పెనుసవాళ్లయిన అవినీతి, పేదరికాన్ని నిర్మూలించాలని ఎంతో ఆదర్శంతో, ఉద్వేగంతో మాట్లాడే మనం, ఆ లక్ష్యాలను సాధనలో ఎంత అవగాహనారాహిత్యంతో వున్నామో, పేలవంగా వ్యవహరిస్తున్నామో పైన చెప్పిన రెండు ఉదాహరణలూ మరోమారు స్పష్టంగా తెలియచేస్తున్నాయి. నిర్లక్ష్యం, అతిశయాల నుంచి మనం, ముఖ్యంగా యువత ఇప్పటికైనా బయటపడి వాస్తవ ప్రపంచంలోకి రావాలి. అవినీతికి, పేదరికానికి ప్రధానకారణమవుతూ, అన్నిరంగాలనూ ప్రభావితం చేసే రాజకీయాన్ని మార్చేందుకు కొంత అవగాహనతో, క్రమశిక్షణతో కృషి ప్రారంభించాలి. లేకుంటే ఎన్నితరాలైనా ఈ సమస్యలు ఇలాగే కొనసాగుతాయి. భారతదేశం అగ్రరాజ్యం కావాలనే కల అలాగే మిగిలిపోతుంది. అందుకు, మీరు గాంధీగారి లాగానో, వావిలాల గోపాల కృష్ణయ్య గారి లాగానో జీవితాల్ని త్యాగం చేయనక్కర్లేదు. ఆడుతూపాడుతూనే మీ పరిధిలో మీరు స్పష్టతతో బాధ్యత తీసుకుని, మీ సామర్థ్యాన్ని పూర్తిస్థాయిలో వినియోగించేందుకు సిద్ధపడితే చాలు. మన లక్ష్యాల్ని సాధించుకునేందుకు, అవసరమైతే అందుకు కావలసిన మార్పుల్ని చేసుకునేందుకు

కూడా రాజ్యాంగంలో అన్ని ఏర్పాట్లూ ఉన్నాయి. దేశజనాభాలో 70 శాతానికి పైగా ఉన్న యువత, అంటే మీరు, మీకు తోడుగా ఉన్న సాంకేతిక పరిజ్ఞానం ఇప్పుడు భారతదేశానికి ఆశాశీరణాలు. వార్డు స్థాయిలో ఏం చేయాలి, జిల్లా స్థాయిలో ఏంచేయాలి, ఎమ్మెల్యే ఏంచేయాలి, ఎంపీ ఏం చేయాలి, అసెంబ్లీ, పార్లమెంటులలో చేయాల్సిన పనులేమిటి? వగైరాలు కనీసస్థాయిలో తెలుసుకోవాలి. ఓటును పెట్టుబడిగా భావించాలి. ఎలాగైతే మీరు పెట్టే ప్రతి పైసా పెట్టుబడికీ లాభాలు ఆశిస్తారో, అలాగే రాజకీయ పార్టీల నుంచి ఏమి డిమాండ్ చేయాలో, మీరు వేసే ఓటు ద్వారా మీకు వచ్చే లాభం ఏ పార్టీద్వారా ఎంత ఉంటుందో ఖచ్చితంగా అంచనా వేసుకుని తర్వాతే ఓటు వేయాలి. మిమ్మల్ని ఆ దిశగా మరింత చైతన్యపరిచేందుకే సురేశ్ వెలుగుారి ఈ పుస్తకాన్ని అందిస్తున్నారు.

మనకు రెండు తిరుగులేని ఆయుధాల్ని మన రాజ్యాంగం ఇచ్చింది. ఒకటి, ఓటు హక్కు, రెండోది, భావప్రకటనా స్వేచ్ఛ. ఈ రెంటినీ మనం సద్వినియోగం చేసుకోకుండా ఎవరోవచ్చి మార్పు తెస్తారని ఎదురుచూస్తున్నాం. ఓటు వేయాల్ని వచ్చినప్పుడు సరైన వాళ్లని ఎంచుకోకుండా ఎవరో కొడుకు, కూతురు, అల్లుడు అంటూ, కులం, మతం, ప్రాంతం వంటి అంశాల ప్రాతిపదికన వేసి, ఆ తర్వాత మనల్ని దోచుకుంటున్నారని గగ్గోలు పెడితే ప్రయోజనమేమిటి? 2009 ఎన్నికలలో లోక్ సత్తా పార్టీ బరిలో ఉంది. కానీ లోక్ సత్తాకు ఒక్క అసెంబ్లీ సీట్ వచ్చింది. అసెంబ్లీలోగానీ, కూకట్ పల్లి నియోజక వర్గ అభివృద్ధి విషయంలోగానీ లోక్ సత్తా తనదైన ప్రత్యేకతను, విశిష్టతను చాటుకుంటోంది. లోక్ సత్తాకు కనీసం 10శాతం ఓట్లు, 20 సీట్లు వచ్చి ఉంటే, రాష్ట్రం పరిస్థితి ఇలా ఉండేదా? లోక్ సత్తా సిద్ధాంతం, విధానాలు, ఆచరణ మంచివని తెలిసి కూడా మనలో చాలామంది తమ మనస్సాక్షికి వ్యతిరేకంగా కులం, మతం, ప్రాంతంవంటి అంశాల ప్రాతిపదికన ఓట్లు వేశారు. ఆత్మన్యూనతతో, సంకుచితత్వంతో కూడిన ఈ ఆత్మవంచన నుంచి మనం బయటపడాలి.

రాజకీయాలలోకి రావటం ఓటు వేయటంతో మొదలుపెట్టి స్థానికంగా మీరు నలుగురితో కలిసి చేసుకునే ప్రతి పనిలో భాగస్వాములు కావటం, ఆ పనులు సక్రమంగా జరిగేలా చూడటం. మీ గల్లితో మొదలుపెట్టి ఢిల్లీ స్థాయి వరకూ మీ భాగస్వామ్యం అంచెలంచెలుగా ఉండేందుకు ప్రయత్నించటం. అందులో భాగంగా మీరు కష్టపడి మీ సామర్థ్యంతో ఎదిగేందుకు అవకాశాన్నిచ్చే ఒక మంచి పార్టీలో సభ్యులైతే ప్రత్యక్షంగా రాజకీయాలలో మరింత ప్రభావం చూపగలుగుతారు.

మీ రాజకీయ కార్యకలాపాలకు వేదికగా సురేశ్ లోక్ సత్తా పార్టీనే సూచించారంటే, అందుకు ఒక సరైన కారణం కూడా ఉంది. మిగతాపార్టీలు తమ కొడుకులు, కూతుళ్లు, అల్లుళ్లు, బంధువులు, తమకు డబ్బు పెట్టుబడిపెట్టే వారికి నాయకత్వ స్థానాల్ని అప్పగిస్తూ సామాన్య కార్యకర్తలకు జెండాలు మోసే, నినాదాలు చేసే కూలీవనులు అప్పచెబుతున్నాయి. ఒక్క లోక్ సత్తా పార్టీ మాత్రమే జేపీ ఆస్తిగా కాకుండా ప్రజల ఆస్తిగా నిర్మాణమవుతూ, కష్టపడి నిజాయతీగా పనిచేసేవారికి ఎంతటి ఉన్నతస్థానమైనా కల్పిస్తామని ముందుకొచ్చింది. సీనియారిటీతో సంబంధంలేకుండా సత్తాగల యువతకు పెద్దపీట వేస్తోంది. ఆ విధంగా పార్టీ సభ్యులు తమకు నచ్చిన నాయకుల్ని ఎన్నుకునేందుకు రహస్య బ్యాలెట్ ద్వారా ఎన్నికల్ని నిర్వహిస్తోంది. ఎలాగైతే అమెరికాలో బారక్ ఒబామా, బ్రిటన్ లో డేవిడ్ కామరన్, జర్మనీలో ఏంజిలా మెర్కెల్ వంటి వారు చకచకా దేశాధినేతల స్థాయికి ఎదిగారో అలాంటి అవకాశాల్ని తొలిసారిగా భారతీయ యువతకి లోక్ సత్తా కల్పిస్తోంది. అందుకే జనం పార్టీ అంటే మొదట లోక్ సత్తానే గుర్తుకొస్తుంది. లోక్ సత్తాలో పనిచేయటం వల్ల మీకు స్థానికంగా మీ సమస్యల పట్ల స్పష్టత, ఇతరులతో మీ భావాల్ని పంచుకుని వారిని ప్రభావితం చేసే శక్తి, స్థానిక

ప్రభుత్వాలలో నాయకులుగా ఎదిగే సామర్థ్యం పెరుగుతాయి.

అలాగే స్థానికంగా అధికారాలతో మెరుగైన సదుపాయాల కోసం కృషి చేస్తూనే విస్తృతస్థాయిలో ఒక విజన్‌ను ఏర్పరుచుకోండి. ఒక జాతీయస్థాయి విజన్‌లేకపోతే మనం స్థానికంగా ఎంత అభివృద్ధి సాధిస్తున్నా అది క్రమంగా సంకుచిత జీవితానికి దారితీస్తుంది. సుభాష్ చంద్రబోస్, డా॥ అంబేద్కర్ వంటి వారు స్థానిక ప్రభుత్వాల స్థాయి నుంచే ఒక అవగాహనతో, విజన్‌తో జాతీయస్థాయికి ఎదిగారు.

అలాగే ఇప్పుడున్నవ్యవస్థతో మార్పు రాదు, దీన్ని కూలదోసి కొత్త వ్యవస్థను నిర్మించాలి, అప్పుడు ఓటు వేస్తాం, భాగస్వాములమవుతాం అనే ధోరణులు కూడా తక్కువగా ఏమీ లేవు. సూటిగా చెప్పాలంటే, ఇది తప్పించుకునే ధోరణి. ఉన్న వ్యవస్థ అసలు ఏమాత్రం లేకుండా ఏ కొత్త వ్యవస్థా రాదని మనం ముందు అర్థంచేసుకోవాలి. మార్పు రాత్రికి రాత్రి హఠాత్తుగా వచ్చినట్టు కనపడినా, దాని వెనక గొలుసుకట్టులా సుదీర్ఘమైన కృషి ఉంటుంది. ఎంత అలవోకగా సెంచరీ చేసినట్టు కనిపించినా, 99 పరుగులు దాటించాకే అది సాధ్యమవుతుంది. కాబట్టి ఉన్న వ్యవస్థలో లోపాలు ఎంత పెద్దవైనా వాటిని ప్రక్షాళన చేసి తగిన దిద్దుబాటు చేసుకునే ఓర్పును, సత్తాను మనం ప్రదర్శించాలి. ఫ్రెంచి విప్లవాన్నే చూడండి. ప్రపంచంలోనే గొప్ప విప్లవంగా పేరొందిందది. నిరంకుశ పాలకుల్ని, వారికి సహకరిస్తున్నవారిని, వారువీరు అని తేడా లేకుండా ఇంకా అనేకమందిని తుదముట్టించి వచ్చిన ఆ విప్లవం అతీస్వల్ప కాలంలోనే విఫలమైంది. తిరిగి నియంతృత్వం వచ్చింది. భారతరాజ్యాంగంలాంటి దిశానిర్దేశపత్రం ఉండి ఉంటే ఫ్రెంచి విప్లవం ప్రపంచవ్యాప్తంగా సమసమాజం దిశగా గొప్ప ఫలితాల్ని సాధించివుండేదని పలువురు విశ్లేషకుల అభిప్రాయం.

అలాగే అత్యాధునిక సాంకేతిక విజ్ఞానాన్ని కూడా ఇంకా నిర్మాణాత్మకంగా, దేశప్రయోజనాల కోసం మన యువత ఉపయోగించుకోవాలి. అతితక్కువ అక్షరాలతో ఎక్కువమందికి చేరే అవకాశమున్న అపూర్వమైన సాధనాలుగా కాకుండా, తమలోని అసహనాన్ని వ్యక్తం చేయటానికి సాధనాలుగా కనిపించటం వల్లే ఫేస్‌బుక్, ట్విట్టర్ యువతని ఆకట్టుకుంటున్నాయా? అనే సందేహం కలుగుతోంది. ఎందుకుంటే .. ప్రభావం, పరిశీలన లేని ప్రచారం అంత విపరీతంగా సాగుతోంది. లోక్‌సత్తా పార్టీ భావజాలంతో అమెరికా తదితర దేశాలలో పలువురు భారతీయ యువత 'పీపుల్ ఫర్ లోక్‌సత్తా' పేరుతో ఒక రాజకీయ భావజాల ప్రచార సంస్థగా రూపుదిద్దుకున్నారు. 1930లలో గాంధీజీ చేసిన దండియాత్ర రీతిలో, వారు 2011 మార్చిలో వారు దండియాత్ర-2 పేరుతో అమెరికాలో శాన్‌డిగో నుంచి శాన్‌ఫ్రాన్సిస్కో వరకూ 35 నగరాలలో గాంధీజీ ఆనాడు నడిచినంత దూరం (240మైళ్లు) అవినీతికి వ్యతిరేకంగా పాదయాత్ర చేశారు. అవినీతికి వ్యతిరేకంగా బలమైన లోకాయుక్త కోసం లోక్‌సత్తా 2009లో రాష్ట్ర అసెంబ్లీకి సమర్పించిన బిల్లుకు మద్దతుగా విస్తృత ప్రచారం చేశారు. అదే బిల్లు స్మూర్తితో తెలుగులో 'లీడర్' అనే సినిమా వచ్చిందనిగానీ, ఆ క్యాంపయన్ చూశాకే అందులోని అంశాల ప్రాతిపదికనే భారత్‌లో అవినీతికి వ్యతిరేకంగా అన్నా హజారే తదితరుల ఉద్యమ కార్యక్రమాలు మొదలయ్యాయని గానీ చాలామంది యువత గుర్తించలేదు. అన్నా హజారే లోక్‌పాల్ బిల్లుకు మద్దతు పలికిన పలుపార్టీలు తమ రాష్ట్రంలో బలమైన లోకాయుక్త రాకుండా అడ్డుకుంటున్నాయని కూడా పెద్దగా ప్రజల దృష్టికి రాలేదు. ఈ తాత్కాలిక దృష్టి నుంచి మనం బయటపడాలి. లోక్‌పాల్ కోసం అన్నా హజారే చేపట్టిన దీక్షలో, ఇండియా ఎగనెస్ట్ కరప్షన్ కార్యక్రమాలలో లోక్‌సత్తా కార్యకర్తలు పాల్గొన్నారు. 2011లో ఫేస్‌బుక్ ద్వారా అన్నా దీక్షకు మద్దతు పలికిన కోట్లాది మంది కేవలం కొన్ని నెలల వ్యవధిలో చల్లారిపోయారు. అన్నా ఉద్యమంలో తొలుత ఉన్నది, ఆ తర్వాత




కొరవడింది ప్రత్యేకంగా ఏమీ లేదు. మనకు అవగాహన స్పష్టంగా ఉండి ఉంటే, ఒక క్రమపద్ధతిలో, నిలకడగా మన చైతన్యాన్ని వ్యక్తం చేసి ఉంటే పెద్ద ఆర్భాటాలేవీ లేకుండా ఈపాటికే చాలామేరకు బలమైన లోక్ పాల్ వచ్చివుండేది.

ముందే చెప్పుకున్నట్లు, 70 శాతానికి పైగా ఉన్న యువత, మునుపెన్నడూ లేని సాంకేతిక పరిజ్ఞానం ఈవేళ భారతదేశానికున్న అతిగొప్ప వనరులు. అలాగే ఎన్నడూలేనంత స్థాయి సంక్లిష్టపరిస్థితులు కూడా ఈవేళ ఉన్నాయి. అందుకే గత 2,500 ఏళ్లలో ఎన్నడూ లేనంతగా వికాసం, పరిజ్ఞానం, విజ్ఞత గల నాయకత్వం ఈవేళ మన దేశానికి అవసరం. అందుకు మీరు రాజకీయాలలోకి రావటం తప్ప వేరే మార్గం లేదు. కోట్లాది రూపాయల సంపాదనను, అవకాశాల్ని వదులుకుని అమెరికా నుంచి పీపుల్ ఫర్ లోక్ సత్తా నుంచి విత్రులు వచ్చి హైదరాబాద్ లో పనిచేస్తున్నారు. వారిలా కొంతైనా సొంత లాభాన్ని మానుకుని దేశం కోసం పనిచేసేందుకు మీలో ప్రతిచోటా వేలాదిమంది ముందుకు రావాలి. గత తరంకంటే ఈ తరం అన్నిరకాలుగా ఉన్నతస్థాయిలో ఉంది. కావలసినవల్లా సంకల్పం, ప్రజల పట్ల ప్రేమ, లక్ష్యాలను ఛేదించే వ్యూహరచనకు కావలసిన తెలివితేటలు. ఈ లక్ష్యాల్ని ఈతరంలోనే సాధిస్తే, రాబోయే తరాలు కొత్త లక్ష్యాలను ఏర్పరుచుకుంటాయి. మార్పును వాయిదా వేయకుండా సాధించటం ప్రధానంగా మీ అందరి బాధ్యత.

లోక్ సత్తాను ఒకటిన్నర దశాబ్దానికిపైగా దగ్గరగా చూశాకే ఈ పుస్తకం రాస్తున్నట్లు రచయిత తన మాటలో అన్నారు. కాలపరీక్షను తట్టుకుని లోక్ సత్తా నిలబడబట్టే ఈవేళ గల్గి నుంచి ఢిల్లీ దాకా, వివిధ దేశాలలో కూడా లోక్ సత్తా భాషను వాడుతున్నారు, విధానాలను అనుకరించే ప్రయత్నం చేస్తున్నారు. అయితే ఇంకా ఎన్నో మైలురాళ్లను దాటాల్సి ఉంది. మంచి రాజకీయం పట్ల ప్రేమతో ఆర్థిక అవరోధాలను కూడా అధిగమించి సురేశ్ లోక్ సత్తా కోణంలో రాసిన 'రండి... రాజకీయాల్లోకి' అనే ఈ పుస్తకం యువతలోకి విస్తృతంగా వెళ్లాలని, నేతల ధనరాజకీయం స్థానంలో ప్రజల్ని ప్రభువులుగా నిలిపే జనరాజకీయాన్ని సాకారం చేసే స్ఫూర్తిని, లక్ష్యశుద్ధిని వారిలో నింపాలని మనసారా కోరుకుంటూ, సురేశ్ గారికి హృదయపూర్వక అభినందనలు తెలియచేస్తున్నాను.

శుభాకాంక్షలతో,



డా॥ జయప్రకాష్ నారాయణ్  
(జాతీయ అధ్యక్షులు, లోక్ సత్తా పార్టీ)

హైదరాబాద్, 16/10/2012

**ఇప్పుడు కాకపోతే ఇంకెప్పుడు? ఈ తరం కాకపోతే మరెవ్వరు?**

## ఈ సమయంలో ఇది ఖచ్చితంగా కావల్సిన పుస్తకం

‘రండి .. రాజకీయాల్లోకి’ అంటూ సూటిగా యువతను ఆహ్వానిస్తూ ఈ పుస్తకం తీసుకురావడం వెనుక మా ఉద్దేశాలు మూడు. ఒకటి - దేశం ఈరోజు ఎదుర్కొంటున్న అనేక సమస్యలకు పరిష్కారం కొత్తతరం వల్ల సాధ్యపడుతుందన్న నమ్మకం; రెండు- రాజకీయాల్ని అంటరానివిగా చూస్తున్నవారికి వాటి స్వరూపాన్ని మార్చుకోవడానికి ఇంకా అవకాశం వుందన్న వాస్తవాన్ని తెలియజేయడం. మూడు- రాజకీయాల్లో క్రియాశీలక పాత్ర పోషించడం ద్వారా వ్యవస్థను మార్చుకునే కృషిలో భాగం తీసుకోవడానికి వారికి కావల్సిన సమాచారాన్ని, కాస్తంత ధైర్యాన్ని ఇవ్వడం. ఈ మూడు లక్ష్యాలూ ఈ పుస్తకానికి మూలసూత్రాలు.

ఎంచుకున్నది అంత తొందరగా యువతకు కొరుకుడు పడని విషయం. పైగా ఒక చిన్న పుస్తకం ద్వారా వారిలో ఆలోచన నింపాలి; రాజకీయాలంటే స్పష్టత తీసుకురావాలి; వారిలో చైతన్యం, స్పృహ కల్పించగలగాలి. ఇంత పెద్ద కార్యాన్ని సాధించాలంటే ఆ కంటెంట్ కి ఎంత విలువుంటుందో, దానికి స్ఫూర్తిగా తీసుకునే వ్యక్తి కూడా అంత విలువైన మనిషి అయివుండాలి. మూడు దశాబ్దాలుగా మన దేశంలో ‘మార్పు ఉద్యమాల’కు కేంద్రబిందువుగా నిలుస్తూ, వర్తమాన దేశ రాజకీయాలపై ఆశావహ పరిస్థితుల్ని కల్పిస్తున్న డాక్టర్ జయప్రకాష్ నారాయణ్ నుంచి స్ఫూర్తిని, పలు సందర్భాల్లో ఆయన ప్రసంగాలు, ఇంటర్వ్యూల నుంచి సమాచారాన్ని తీసుకుని ఈ పుస్తకాన్ని రూపొందించడం జరిగింది.

ఈ పుస్తకం రాయడానికి నాకు స్ఫూర్తినిచ్చిన, ప్రేరేపించిన అంశాలు చాలానేవున్నాయి. లోక్ సత్తా పార్టీ రెగ్యులర్ కార్యకర్తగా తొలిరోజునుంచీ పార్టీ కార్యాలయంలో, బయట పార్టీ కార్యక్రమాలను దగ్గరగా గమనించగలిగాను. జనం ఎజెండాగా ఇంత పరిణతితో ఆలోచించగల ఒక రాజకీయ పార్టీని మన దేశంలో చూడగలుగుతామా అని అప్పటిదాకా నాకున్న సందేహాన్ని లోక్ సత్తా తీర్చింది. మరో వైపు అనేక సందర్భాల్లో, అనేక ప్రాంతాల్లో కొన్ని వందల మంది యువతీయువకులను కలవడం, వారి అభిప్రాయాలను వినే అవకాశం ఏర్పడింది. ఇంగ్లీష్, టెక్నికల్ రైటింగ్ ఫాకల్టీగా ఏటా కొన్ని వందలమంది విద్యార్థులను మా విద్యాసంస్థలో కలవగలిగాను. వీరందరిలోనూ నేను ఒక అంశం మీద ఏకాభిప్రాయాన్ని గమనించాను. వారంతా దేశం ఇప్పుడున్నలాగా వుండడానికి వీలేదని భావిస్తున్నారు. మార్పు కావాలని బలంగా కోరుకుంటున్నారు. మార్పు కోసం మంచి వేదిక ఏర్పడితే అందులో భాగస్వామ్యం తీసుకోవడానికి కూడా సిద్ధంగానే వున్నారు. కానీ ఈ స్ఫూర్తిని ఆచరణలోకి తీసుకురావడంలో మాత్రం విఫలమవుతున్నారు. ఇందుకు కారణం రాజకీయాలపై వారికి ఆసక్తి వున్నప్పటికీ రాజకీయాల గురించి వారికి సరైన అవగాహన లేకపోవడం, అవగాహన కల్పించే సమాచారం అందుబాటులో లేకపోవడమని అర్థమైంది. ఆ అవసరాన్ని తీర్చే ప్రయత్నమే ఈ పుస్తకం.

అలాగే, పలు సందర్భాల్లో జయప్రకాష్ నారాయణ్ ను నేరుగా కలుస్తున్న యువతీ యువకులలో స్ఫూర్తిప్రదాయకమైన మెరుపులను కూడా గమనించాను. రాష్ట్రవ్యాప్తంగా ఆయన సందర్శించినన్ని విద్యాసంస్థలను బహుశా మరో రాజకీయ నాయకుడెవరూ సందర్శించి వుండకపోవచ్చు. వ్యవస్థను మార్చుకోవడం, మరింత మెరుగ్గా తయారు చేసుకోవడం కోసం లోక్ సత్తా రూపంలో ఒక బలమైన వ్యవస్థ వుందని, దీనిని తమ ఆశలు, ఆశయాలకు వేదికగా ఉపయోగించుకోవాలని అవకాశం వచ్చిన



ప్రతిచోటా ఆయన యువతకు పిలుపునిస్తూనే వున్నారు. ఆయన పిలుపులను మరింత వ్యాప్తి చెందేలా చేయాలనే ఆలోచన కూడా ఈ పుస్తకం రాయడానికి ప్రేరణనిచ్చింది.

రాజకీయాల గురించి ఇవ్వాళ్లీ యువతరంలో వున్న పలు సందేహాల్ని పటాపంచలు చేయడంతో పాటు, తాము ఒక అడుగు ముందుకేస్తే సమాజం రెండడుగులు ముందుకు వేస్తుందన్న వాస్తవాన్ని వారిలోకి చొప్పించడానికి ఈ పుస్తకం సాయపడుతుందన్న నమ్మకం మాకుంది.

పదేళ్ళపాటు ఒక జర్నలిస్టుగా, పార్టీ ప్రారంభం నుంచీ లోక్ సత్తా పార్టీ మీడియా విభాగంలో రెగ్యులర్ వాలంటీర్ గా డాక్టర్ జేపీని చాలా దగ్గరగా చూసే అవకాశం నాకు లభించింది. ఒక జర్నలిస్టు ఒక మీడియా సంస్థలో పని చేయడానికి, ఒక రాజకీయ పార్టీ మీడియా విభాగంలో పని చేయడానికి మధ్య వున్న తేడాను నేనిక్కడే తెలుసుకోగలిగాను. 1998లో 'వార్త' దినపత్రిక సండే డెస్క్ సబ్ ఎడిటర్ గా తొలిసారి ఆయనను సమగ్రంగా ఇంటర్వ్యూ చేసినప్పుడు ఆయన అన్న మాటలు కొన్ని నాకివ్వాళ్లీకి గుర్తున్నాయి. "రాత్రికి రాత్రే వస్తే అది మార్చెలా అవుతుంది? మార్పు రావాలంటే చాలా సమయం పడుతుంది. మనం ఎలాంటి సమాజంలో వున్నామో అర్థం చేసుకుని, దానికి విరుగుడు వెతుక్కుంటూ బలమైన ప్రభావం చూపించగలగాలి. అదంత సులభం కాదని మాకు తెలుసు. కానీ ఎక్కడో ఒకచోట పోరాటం ప్రారంభం కావాలి కాబట్టి, దానిని ఇక్కడే ప్రారంభించాం". ఈ పుస్తకానికి మేము ఎంచుకున్న బాట కూడా ఇదే.

నాయకత్వం బలంగా వుంటే ఎలాంటి ఉద్యమమైనా ఎంత ఎత్తుకు ఎదుగుతుందో, బలహీనమైన నాయకత్వం వల్ల ఉద్యమస్ఫూర్తి ఎంత దిగజారిపోతుందో వర్తమాన పరిస్థితులు అర్థమయ్యేలా చేశాయి. బలమైన నాయకత్వాన్ని రూపొందించుకోవడం ఎంత కష్టతరమైన విషయమో లోక్ సత్తాతో కలిసి చేస్తున్న నడకలో చాలా సందర్భాల్లో రుజువూర్వకంగా అర్థమైంది. కానీ, ఎంత కష్టమైనా ఈ పనిచేయడం ద్వారా మాత్రమే మార్పునకు స్థిరమైన నాంది పలకగలుగుతాం కాబట్టి, ముందు వారికి రాజకీయాల గురించిన నిజమైన అవగాహనను కల్పించడం, ఉత్తేజితుల్ని చేయడం అవసరమనే భావనతో ఈ చిన్న పుస్తకాన్ని తయారుచేశాం. ఇది వారిలో ఒక స్పష్టమైన ఆలోచనకు నాంది పలుకు తుందని భావిస్తున్నాను. ఈ సమయంలో ఇది ఖచ్చితంగా రావల్సిన పుస్తకమని నమ్ముతున్నాను.

- సురేశ్ వెలుగూరి  
suresh@vmrgmedia.com

**End of Preview.**

**Rest of the book can be read @**

**<http://kinige.com/kbook.php?id=1249>**

**\* \* \***